

అవునో కాదో ఆలోచించు!

చదువుతున్న పుస్తకాన్ని చటుక్కున లాక్కున్న కాంతాన్ని చూస్తే నా కోపం ఆగలేదు.

“అలాగే. అది నీ దగ్గరే వుంచుకో. ఇవాళ నీతో బయల్దేరితే అడుగు.”

“లేకపోతే ఏమిటండీ మరీనీ? ఇదిగో లేస్తాను, అదిగో లేస్తాను అనడమేగాని మీ రందులోంచి ఊడిపడ్డమెప్పుడు? అరగంటయింది, రిజా వీధి గుమ్మంలో నిలబడి....”

అంటూ పుస్తకాన్ని నా మీదికి విసిరేసింది. ఆలోచించలేని ఆడ దాన్ని కట్టుకున్నాక ఎంత గొంతు చించుకుంటే మాత్రం కలిసి ప్రయాణం చెయ్యక మొగాడికి తప్పతుందా? చచ్చినట్టు దాంతోపాటే కిందికి దిగేను.

ఎప్పట్నుంచో పూర్తి చేద్దామనుకుంటున్న నైకాలజీ బుక్కు అది. మూడొంతుల బతుకు ఆఫీసులోనే అయిపోతుంది గనక ఇంటికొచ్చి సేద తీర్చుకున్నాక కాస్త మనశ్శాంతి కలిగించే ఒకే ఒక హాబీ నాయీ గ్రంథ పఠనం. ఈ మాత్రం హాయికే యీ ప్రాణి నోచుకోకపోవాలా! ఏబై యేళ్ళు వెళ్ళేపోయాయి. ఇంకెప్పుడు ఇవి చదవను! ఇక మా కాంతాని దంతా మరో పద్ధతి. పొద్దుటిపూట నాతోనే బోజనం కానిచ్చేస్తుంది గనక నే ఆఫీసుకి బయల్దేరిన గంటా గంటన్నరకి మాయింటికి తాళం పడి పోతుంది. ఒక్కొక్కప్పుడు నే తిరిగొచ్చాక కూడా ఆ తాళం అలాగే వుంటుంది!

“అయ్యయ్యో.... ఎంతసేపై వచ్చారండీ పాపం మీకినాక ఆలస్యం అయిపోయింది కాబోలు.... ఏం చెయ్యను చెప్పండి. వచ్చేద్దామని ఎప్పుడనగా లేచి నిలబడ్డాను. చెయ్యి పట్టుకు కూచోపెట్టేస్తే

ఎంతకని చావను! ఉప్పా పొద్దుటే చేశాను. వేడిచేసి యిచ్చెయ్యడమే. ఒక్క నిముషం."

ఇలా సాగుతుంది కాంతం ధోరణి.

కాస్త కడుపు చల్లపడ్డాక యిలా లేచి నాలుగడుగులు వేస్తానో లేదో, ముందే వెళ్ళి, మేడ మెట్లకి అడ్డంపడి చెయ్యిపట్టుకుని—

"కూచోండి, కూచోండి.... మీరే చాలా భోగట్టాలు చెప్పాలి. అవ తల అంతఃపురం మీ కోసం ఏం బెంగెట్టుకోదు లెండి" అని కూచోపెట్టే స్తుంది. అంతఃపురం అంటే సేను మేడమీద గదిలో అమర్చుకున్న లైబ్రరీ అని కాంతం అభిప్రాయం. అందులోని రెండు అద్దాల బీరువాల్లో ఎప్పుడూ కిక్కిరిసి వుంటాయి నేను ఓ జీవిత కాలంపాటు నేకరించిన గ్రంథరాజాలు. గడిచిన జీవితంలోని ఒడుదుడుకుల్లో పుస్తక పఠనానికి పూర్తిన్యాయం చేకూర్చలేక పోయానని పశ్చాత్తాపం కలుగుతోంది ఇప్పు డిప్పుడు. అందునా ఈ మధ్య కొత్తగా మనస్తత్వశాస్త్రం మీద మరింతగా మనసు మళ్ళుతోంది. అందులో నా మనసు మీద బాగా ముద్రపడిన ఏ వ్యక్తి మనస్తత్వమో కాంతానికి వివరించాలనుంటుంది.

కాని దాని ధోరణి గమనిస్తే నా ఉత్సాహం నీళ్ళు కాదిపోతుంది. "నాలుగు వీధులు తిరిగొచ్చిన నాకు యింక తెలియందేముంది, అలాంటిది నాకు చెప్పేదేమిటి?" అన్నట్టు తనే మొదలెడుతుంది.

"కూచోండి, కూచోండి. అమ్మయ్య, కూర్చున్నారు గదా.... మళ్ళీ ఇవాళ ఆ అనంత నారాయణగారింటికి వెళ్ళేనండీ.... తెలీనట్టు అలా మొహం పెడతారేం, చెప్పానుగా ఆ మధ్య, కొత్తగా ట్రాన్స్పైరె పెద్ద పోస్టాఫీసు పక్కవీధిలోకి వచ్చేరనీ, వాళ్ళే! అబ్బ, యెంత మర్యాదస్తులండీ వాళ్ళు! ఇంట్లో బిలబిల్లాడుతూ చిన్నా పెద్దా తిరుగుతూంటే ఆయన పిల్లలేమో అనుకున్నాను. కాదు సుమండీ, యెవరో బంధువులట! ఊరికే చుట్టపు చూపుగా వచ్చారేమో అనుకున్నాను. అదీ కాదుట, వాళ్ళంతా ఆయన కూడా ఏకంగా ఉండిపోయే వాళ్ళేనుట. ఈ రోజుల్లో ఇంత మనసుని రోజుల తరబడి పోషించాలంటే యెంత దొడ్డబుద్ధి ఉండాలంటారు!"

"చూసీ చూడనట్టు ఊరుకునే పై అధికార్లుంటే యెన్ని లంచా

అయినా పట్టాచ్చు. యెన్ని కుటుంబాలయినా సాకొచ్చు. మన సొమ్మేం పోయిందీ!" అన్నాను విని విని ఊరుకోలేక.

"చాలెద్దురూ, కడుపున పుట్టిన పిల్లలు నాలుగు రోజులింటికొచ్చినా సర్దుకోలేక వీధిన పడిపోయే మనమూ చెప్పడమే నీతులు."

అని అతిసాధారణంగా చేతులు తిప్పుతూ తోపలికి వెళ్ళి పోయింది. చివుక్కుమంది ఆ ముక్కుకి నా మనసు. అంతలో తైప్ప రిల్లెను. కన్నకొడుకులయితే మాత్రం, తండ్రి యింటికి వస్తేమటుకు, తాముకూడా పిల్లల తండ్రులయారే, ఆ మాత్రం ఇంగిత జ్ఞానం వుండొద్దూ? ఇంతకీ వాళ్ళు అనుకోడంలో ఉందిగాని నేను పెట్టిన ఆంక్ష ఏమిటని! ఏదేనా కష్టం తోస్తే నాతో ఏడవకూడదూ, మధ్యని దాన్తో యెందుకూ?

"నువ్వెంతో అభిమానపడి రాస్తావు.... మమ్మల్ని రమ్మని.... ఏం లాభం! ఏళ్లు మీరుతున్న కొద్దీ నాన్నగారికి మరి పద్దతులు పెరిగిపోయాయే అమ్మా. నువ్వెలా పడుతున్నావో ఏమో.... మొన్నరాత్రి ఏమైందీ.... ఆయన్నేం మేడగది ఖాళీచేసి యిమ్మున్నామా. కిందనే సర్దుకున్నాం.... ఏదో తప్పు పనిచేసినట్టు చడిచప్పుడూ లేకుండా అర్థరాత్రి తిరిగొచ్చి పడు కుంటే, ఈ నెకండ్ షో సినిమా లేమిటని పొద్దుట 'తెయ్య'ని ఆటా!" అని చిన్నాడు కాంతంతో మంతనాలా? పోనీ ఆ పెద్దాడికి తల్లితో గుస గుసలు పోయే పోగాల మేమిటంట! 'మొన్న నువ్వు కోడలూ ఇంట్లో లేరు కాబట్టి సరిపోయింది. నీ కోడలు అసలే ముక్కుమీద కోపం గలది. మూణ్ణిమషాల్లో ప్రయాణం కట్టేసును. ఇంకా నయం ఏం లేదూ.... నాని గాడు నాన్నగారి గదిలోకి వెళ్ళి ఏదో పుస్తకం మీద సిరా ఒంపేశాడుట. వెధవకి నాలుగేళ్ళు రాలేదు, ఏం తెలుస్తుంది చెప్పు! అయితేనేం తాతగారి అయిదువేళ్ళూ అంటుకుపోయాయి.... ఇవన్నీ యెందుకుగాని ఓ మాట చెబుతాం విందూ.... మాతో గడపాలనుంటే నువ్వే మా దగ్గరకి వచ్చేస్తూం డవే అమ్మా!"

ఇదీ వీళ్ళ వరస. సిగ్గులేకపోతే సరి.... అందరూ కలిసి నన్ను వెలేస్తారా యేం! అంత శ్రమ అక్కర్లేదు. నేనే వాళ్ళని వెలి వెయ్యగలను. 'కాస్త శుభ్రంగా వుండి వేళపట్టిన క్రమం తప్పకుండా పనులు చేసు కోండ్రా!' అని చెప్పడం కూడా మహాపరాధమే!

నేనెంత కొట్టిపారేస్తున్నా ఎప్పటికప్పుడు యెందుకో అందుకు అనంతనారాయణగారిని కాంతం పొగుడుతూ వుంటే, ఓ రోజు ఏమైతే అయిందని తనతో వెళ్ళి ఆ మహానుభావుణ్ణి కలుసుకున్నాను. చెప్పకేం నన్నతను ఏమంతగా ఇంప్రెస్ చెయ్యలేదు. అయితే కాంతం పదేపదే చెబుతున్న కొన్నికొన్ని అక్షణాలు మాత్రం కొట్టిపారెయ్యడానికి వీలులేనివే. మనిషికోసం వాచిపోయినట్టు ఓ మాటు కలుసుకుంటే ఓ పట్టాన విడిచి పెట్టడు అతను. ఇల్లు కిటకిటలాడిపోతూ వుంది మనుషులతో. అంత గందరగోళంలోనూ అతని నుదుట చిన్న కోపరేఖయినా స్ఫురించక పోవడం ఆశ్చర్యమే.

“ఇప్పుడిలా వచ్చి వెళ్ళేడు చూశారా.... అతను మా సుబ్ద్ర తమ్ముడు. ఏం చేస్తాం, అందరికీ అన్నీ పట్టుబడవు. ఎన్నిసార్లు యెంతగా డ్రై చేసినా మా బావమరిది గ్రాడ్యుయేటు కాలేకపోయాడు. అలాగని అతన్ని శిక్షించలేం గదా.... ఈలోగా పెళ్ళి అయింది. పిల్లలూ పుట్టు కొచ్చారు. ఏదైనా చిన్న వుద్యోగం వేయించలేకపోతానా అని తీసు కొచ్చేను. నా వల్ల అదీ అయింది కాదు. తీరా ఆశ పెట్టి ఇప్పుడు వాళ్ళని పొమ్మంటే యెక్కడికి పోతారు! ఏదో భగవంతుడు మాకు ఇంత ఇచ్చాడు. కష్టపడి నే సంపాదించి తెస్తూంటే మా సుబ్ద్ర యింట్లో కూచుని తినడం బాగుందా, దాని తమ్ముడికి ఆ హక్కు లేకపోయిందా! మాతోపాటే ఆ మాత్రం చారూ అన్నం పెట్టలేకపోతామా అని ఏకంగా వచ్చెయ్యమన్నాను.”

అతను యిలా చెప్పుకుపోతూ వుంటే ‘బావా!’ అని పిలుస్తూ మరో నడివయస్సు మనిషి అతనికి తాళాలు యిచ్చి వెళ్ళేడు. ఇంకేం, చిక్కు విడిపోయింది. ఆలివంక వారు ఆత్మబంధువులన్నారు. పెళ్ళాం పోరు పడలేక ఆ బద్ధకస్తులందర్నీ తెచ్చి పోషిస్తున్నాడు కాబోలు! దీనికేదో పెద్దగా ‘దయాగుణం’ అంటూ ముసుగు కూడా దేనికి! ఇంత చిన్న విషయం కూడా పోల్చుకోలేదా కాంతం!.... ఇలా సాగిన నా బావన అతను ఇచ్చిన సమాచారంతో గాలికి కొట్టుకుపోయినట్టయింది. అతగాడు అతని పెళ్ళాం తరపు కానేకాడు. చెల్లెలి మరిదిట. మూడేళ్లు వరసగా వాళ్ళ పంటలు నాశనమై అన్నీ అమ్మేసుకుని వీధిలో పడిపోయారుట.

అతని ఊరి వాళ్ళేట. సాటి మనుషులు చితికిపోయి చతికిలా పడిపోతే చూడలేక తనతోపాటే కలో గంజో తాగుదురుగాని పదండన్నాడు. అప్ప ట్నుంచీ అక్కడే వుంటున్నారట వాళ్ళంతా!

“ఏదో అనుకుంటానుగాని నేను వాళ్ళకి చేస్తున్నదేముందండీ, నా మొహం! మాకున్న ఒక్క అమ్మాయి బొంబాయిలో ప్లాట్ కొనుక్కుని స్థిరపడిపోయింది. ఇక యీ వయస్సులో కష్టానికి, సుఖానికి మమ్మల్ని ఆదుకునే వాళ్ళెవరు చెప్పండి! నన్నూ సుభద్రనీ ఒక్కపని ముట్టుకో నివ్వరు. వాళ్ళెంత తల్లో నాలికలా మసలుతున్నా నా కర్మకి కర్తలు కాలేరు గదా. ఓ పక్కనుంచి గుండెజబ్బు నన్ను కోరేస్తోంది. ఇంతగా వీళ్ళందరూ కంటికి రెప్పలా నన్ను చూసుకోకపోతే యెప్పుడో టపా కట్టేద్దను. కారులో వెళ్ళి ఓ గంటసేపు సంతకాలు పెట్టి వచ్చే ఉద్యోగం కాబట్టి సరిపోయింది గాని ఇంతకీ చెప్పేదేమిటంటే....”

అని జేబులోంచి ఓ మాత్ర తీసుకుని వేసుకుని, ఇన్ని మంచిసీళ్ళు తాగి, ఓ గడి ఆగి, ఆయాసం తగ్గేక, ఇలా చెప్పుకొచ్చాడు.

“పదిమంది వున్న కుటుంబంలో పుట్టానండీ నేను. ఇల్లెప్పుడూ పిల్లాపాపలతో గొల్లుమంటూ వుండాలని నా కోరిక. ఎక్కడో దూరపు వాళ్ళని తెచ్చి ఇల్లు నింపుకోడంలో నా స్వార్థం ఇదే అనుకుంటాను. ఇలాగే వెళ్ళిపోతే ధన్యుణ్ణి. ఇప్పుడే కాదు, మహా మహా వయసులో ఉన్ననాడే, పిడికెడు మెతుకులు మించి తినడానికి నా ఆరోగ్యం అనుమ తించలేదు. అయితే చుట్టూ పదిమంది భోంచేస్తూ వుంటే చాలు. నా కడుపు నిండిపోయినట్టే వుంటుంది....”

ఆ రాత్రి నా లైబ్రరీలో కూచుని చేతిలో నైకాలజీ పుస్తకం తెరచి పట్టుకున్నానేగాని ఒక్క ఆక్షరం జరగలేదు. అదేం ఆశ్చర్యమో అనంత నారాయణగారి విచిత్ర మనస్తత్వం నాకు అంతుపట్టలేదు. ఆ కబుర్లు నన్ను వదల్లేదు. నా మనసు తిరగబడకా ఊరుకోలేదు. ఎక్కడో వున్న వాళ్ళని, పోనీ జీవితంలో దెబ్బతిన్న కొందర్నీ, ఆదరించి యింత నీడ కల్పించానంటున్నాడు. మంచిదే. వాళ్ళగురించీ, తద్వారా తన గురించీ వివరించాడు. బాగానే వుంది. ఎదుట కూచున్న నా గురించి ఒక ముక్క అడిగి తెలుసుకోలేదేం! గంటన్నర వున్నాను వాళ్ళింట్లో.... సాటి మని

షిని, ఇంచుమించు అతని వయస్సువాణ్ణే, నాకూ భార్యబిడ్డలుంటారనీ-
ప్రాబ్లెమ్ము వుండి తీరతాయనీ, యెదుటి మనిషి ప్రసక్తిలో కూడా కొంత
కాలం ఖర్చు చెయ్యవలసి ఉంటుందనీ, అంతటి ఉన్నతుడికి సహా తోచ
లేదేం!

“మీ వన్నీ కుళ్ళంకలూ చొప్పదంటు ప్రశ్నలూ. నేనాయన్ని
కలుసుకున్న మొదటి రోజునే నన్ను ఓ గంట దగ్గర కూచోపెట్టుకుని
మనగురించి అన్నీ అడిగి తెలుసుకున్నారు. ఇంక వేరే మిమ్మల్ని భోగట్టా
చెయ్యవలసిన అవసరం ఏముంది.”

అని నా అనుమాన నివృత్తి చెయ్యాలని చూసింది కాంతం.

“అలాగా? నీ ద్వారా మన కబుర్లు తెలిసి వుంటాయనుకున్న పెద్ద
మనిషి నీ ద్వారానే తన కబుర్లు నాకు చేరి వుంటాయని ఎందుకు ఊరుకో
లేకపోయాడు. గంటలకొద్దీ సొంత డబ్బాతో నా గూబ అదరగొట్టేడే.
ఏం పాపం చేశానని.”

“అవునైంది మరి, పచ్చకామెర్ల కళ్ళకి....”

“....అన్నీ పచ్చగానే కనిపిస్తాయి. అంతేకాదు. ఎప్పుడూ పచ్చి
గానే వుండిపోయేవాళ్ళ కళ్ళకి ప్రతి చిన్న విషయమూ ఆశ్చర్యంగానే
కనిపిస్తుంది....”

“మనలా అందరూ ఒంపెత్తు రామలింగంగాళ్ళు కావని ఎందు
కండీ అలా మండిపడతారు? దీర్ఘరోగాలతో తీసుకుంటున్నారు పాపం
ఆ మొగుడూ, పెళ్ళాలు. పిసరంత సానుభూతి లేదేం? ఇంక ఆరునెలల్లో
ఎలాగా రిటైరు అయిపోతాట్ట. ఇక్కణ్ణుంచి వెళ్ళేపోతారు. చేతనైతే
ఓమారు వెళ్ళి ఎలా పున్నావని పలకరించి రండి. లేదూ చల్లగా ఊరు
కోండి. వ్యాఖ్యానాలు కూడా దేనికీ?”

నేను ఊరుకోదల్చుకోలేదు. ఊరుకోలేక పోతున్నాను కూడా.

మాయదారి అనంతనారాయణగారు ఎరక్కపోయి మా ఊరు
వచ్చాడు. వారం రోజులకోసారై నా అతని గురించి మేమిద్దరం ఈమధ్య
వాదించుకోకుండా వుండలేక పోతున్నాం. ఏదో పొడిముక్కలు జవాబు
చెప్పేసి ఇంట్లో ఆయినా నా పనులు నిశ్శబ్దంగా చేసుకోడం నాకు
అలవాటు. అలాంటిది గంటలకి గంటలే కబుర్లలో దొర్లించే ఈ కొత్త పద్ధతి

నాకెప్పుడు అలవడింది! అంతేకాదు, మునుపు కాస్త అధిక ప్రసంగం కాంతం చేస్తే కసిరికొట్టేవాణ్ణి. ఇప్పుడు దగ్గర కూచోపెట్టుకుని, అందులోనూ నా గ్రంథాలయం గదిలో, మంతనాలు సాగిస్తున్నా నేమిటి! ఇది నాకు బాగా గ్రహింపుకి వచ్చేసరికి ఆ కాస్త పుణ్యకాలం, అదే ఆ ఆరు నెలలూ అవనే అయిపోయాయి! మళ్ళీ ఆ గుమ్మం తొక్కలేదు గాని ఆ పెద్దమనిషి పరోక్షంగా నామీద చూపించిన ప్రభావం తక్కువది కాదు....

“అమ్మయ్య.... ఎలా వచ్చినవాడు అలా, గాలీ వానలా, పరివారంతో సహా వాళ్ళ ఊరు వెళ్ళిపోయాడు గద.... బతికాం బాబూ....”

అనుకోబోయి ఆ మాటే పైకి అనేశాను. కాంతం ఊరుకుంటుందా! ‘ఎందుకండీ, పాపం, అంత మంచి ముండావాణ్ణి పట్టుకుని అలా కంట గించుకుంటారూ? ‘జబ్బు ముండావాణ్ణి నేను రాలేను నన్ను క్షమించి మీరే వస్తూండండి’ అని రెండు చేతులూ పట్టుకు బతిమాలినా మళ్ళీ అటు వైపు తొంగి చూడలేదే! ఆయన ఈ ఊరు వదిలేసినా మీకాయన మీద కక్ష తీరలేదా? ఏమిటి ఆయన చేసిన నేరం? మీలా మూతి ముడుచుకుని దుమదుమ లాడుతూ ఓఘాల కూచోలేదనేగా! పదిమంది కావాలి ఆయనకి. తనలో తను ముడుచుకుపోయే ఒంటరి స్వభావం ఆయనకి గిట్టదు. ఊక దంపుడనీ, పోచికోలు కబుర్లనీ మీరెన్ని పేర్లెట్టినా, చూశానుగదా, అవే ఆయనకిష్టం. తను చెప్పింది పదిమంది వినాలనుకోడం కూడా ఓ తప్పే? దానికైనా బలవంతం లేదుగా, పైగా వాళ్ళని చచ్చినట్టు పోషిస్తున్నాడు కూడా.’

నేను కొత్తసంగతి కనుక్కున్న ఆనందంతో చప్పట్లుకొట్టేను. తనకు తెలీకుండానే అసలు సంగతి అందించినందుకు కాంతాన్ని అభినందించాను. అది తెల్లమొహం వేస్తే అసలు సంగతి ఇలా వివరించాను...

“చూశావా, చూశావా? ఎన్నోసార్లు వాళ్ళ ఇంటికి వెళ్ళేవు కాబట్టి నువ్వు కనిపెట్టేవు గాని నేను కనిపెట్టలేకపోయాను. అతణ్ణో ఎంత నైచ్యముందో నీ నోటితోనే చెప్పిస్తాను చూడు. చదువుకున్నవాళ్ళకీ లేనివాళ్ళకీ అదే తేడా మరి. ఇలాంటి తిరకాసు ఏదో వుందని మొదట్లోనే నేను పని గట్టేనుగాని ఇదమిద్దమని యిప్పుడుగాని చెప్పలేకపోతున్నాను. అమ్మయ్య ఇప్పుడు నాకెంత తేలిగ్గా ఉందో.... సరే ముందు ఓ ప్రశ్నకి జవాబు

చెప్పు. ఈ అనంతనారాయణగారిని ఎవరో జమీందారిణి పెంచుకుందనీ తరతరాలకి సరిపోయే ఆస్తి ఇచ్చిందనీ నువ్వు చెప్పినట్టు గుర్తు?”

“అవును. అయితే అంతమందిని చేరదీయ్యాలని యెక్కడుం....”

“ఆగాగు. అంతా పూర్తిగా విని నువ్వే చెప్పు. అనంతనారాయణ గారికి ఆఫీసులో అట్టే పనిలేని ఉద్యోగం. అంతటి ఆస్తికి యజమాని. వయసు మళ్ళిన మనిషి కాబట్టి జీవితంలో యెన్నో అనుభవాలు ఉంటాయి. తను చెప్పింది పదిమంది వినాలనుకోడం తప్పకాదని నువ్వే అన్నావు ఇప్పుడు. అందుకే అందరినీ పోషిస్తున్నాడేమో?”

“అంటే?” అంది కాంతం ఎప్పుడూలేని కటువుదనం స్వరంలో నూచిస్తూ తనకి బోధపడుతోందని గుర్తించిన ఆనందంతో మరింతగా హేళన గుప్పించి కొనసాగించాను.

“చూడూ పూర్వకాలం రాజులు కొలువు తీర్చేవారు. పోషింపబడు తున్న బానిస ప్రజలతో సభలు కిటకిటలాడిపోయేవి. రాజు ఏం చెప్పినా వినకుండా తప్పించుకోడం వాళ్ళకి కుదిరేదికాదు. పోనీ యిప్పటి ప్రజా స్వామ్యంలోని మీటింగులే తీసుకో. మనిషికి యింతని కూలి ఇచ్చి ఊళ్ళ నుంచి లారీలనిండా సభలకి శ్రోతల్ని చేరేస్తున్నారు. మీ అనంతనారాయణ గారు చేసుకున్న ఏర్పాటూ అలాంటిదే-ఏం?” కాంతం జవాబు చెప్పకుండా తలదించుకోడం ఉత్సాహాన్నిచ్చింది నాకు.

“అంత విశ్వమానవప్రేమే అతనికుంటే రెండు కుటుంబాలతో సరి పెట్టేశాడేం! దిక్కులేని వాళ్ళకి దేశంలో లోపేమిటి? వాళ్ళ వాళ్ళలోనే ఉంటాయి ఇంకా బతికి చెడిన కుటుంబాలు—అవన్నీ తర్గించుకు రాడేం? ఈ డజనుమంది శ్రోతలూ అతనికి చాలు. తను చెప్పాలనుకున్నప్పుడు మనుషులు దొరకచ్చు, దొరక్కపోవచ్చు. అందుకే డబ్బుతో కట్టిపడేసు కున్నాడు. లేనివాళ్ళని కొందరైనా పోషిస్తున్నానని వైగా పెద్ద పోజు. డబ్బున్నవాళ్ళందరికీ ఇదే జబ్బు. లేనివాళ్ళ లేమికి పూర్తి బాధ్యత తమదే అని స్పష్టంగా తెలుసు. అది కప్పిపుచ్చుకోడానికి కొంతైనా మంచి పనులు చేస్తున్నట్టు నటన. వాళ్ళని నిలుపునా కన్నీళ్ళలో ముంచి, నలుగురికీ కన బడేలా ఒకటో అరో కన్నీటి బిందువులు తుడిచి, ‘ఎంత మంచివాడో!’ అని పేరు కొట్టేయ్యాలని తపన!”

నాకు బోధపడిన పుస్తకాల్లో ముక్కలు అలా ఉద్రేకంతో చెప్పుకుపోతూ ఓసారి తలెత్తి చూస్తే 'ఇవన్నీ కాంతం ఫాలో అవలేదేమో పాపం' అనిపించి మామూలు దోరణికి వచ్చేశాను.

“ఒక్కటి చెబుతానువిను కాంతం, కొందరు మనుషులు తమకంటే చేలోకువగా వున్నవాళ్ళనీ, తమకి మళ్ళీ ఏ విధంగానూ జవాబు చెప్పుకోలేని తక్కువ హోదా మనుషుల్నీ, తమకూడా తిప్పుకుంటూ వుంటారు. ఆ విధంగా తమ ఆధిక్యత ప్రకటించుకుంటూ వుంటారు. ఒక్కటి తెలుసుకో. అలాంటి వాళ్ళని చూసి మెచ్చుకోడానికి మాత్రం ఏంలేదు—ఏం నే చెప్పింది ఒప్పుకుంటావా, నాతో ఏకీభవిస్తావా?”

ఆ ఆఖరిమాట అడుగుతూంటే నా స్వరంవణికింది. నాకే ఆశ్చర్యం వేసింది ఆ మాటల అర్థానికి. నాకు గుర్తున్నంతవరకూ నే నెప్పుడూ కాంతాన్ని సరిసమానంగా చూసిందిలేదు. చేస్తే వంటపనీ, తప్పితే పెత్తనాలూ, అంతకుమించి దానికి పెద్ద హోదా కల్పించి నీ అభిప్రాయం ఏమిటని ఇప్పుడడిగినట్టు అడిగిందిలేదు. అయితే అన్నిటికన్న పెద్ద ఆశ్చర్యం ముందే వుందని ఆ క్షణం నే నెరగను. కాంతం అలా మాట్లాడగలదని నేను కళ్ళో అయినా ఊహించలేదు మరి!

“మీరు చెప్పింది నిజంలాగే తోస్తోంది. కొందరేకాదు అందరూ అంతేనేమో...అదే మానవ స్వభావం అయితే అది జాలిపడవలసినంత దౌర్బల్యంగాని, తక్కువచూపుచూడవలసినంత దుర్మార్గంలా మాత్రం నాకేం కనపడలేదు. అందుకే మీరు చెప్పింది కాదనలేక పోయినా అనంతనారాయణగారిలో ద్వేషించేది మాత్రం నాకేం కనపడలేదు. అయితే ఈ మీ అంతఃపురం నాలుగుపక్కలా కలియజూస్తే స్పష్టంగా తెలుస్తోంది ఆయనంటే మీ కెందుకు అంత ఇష్టం లేకపోయేదో...ఆయనా మీరూ చేస్తున్నది ఇంచుమించు ఒకటే....అందుకే కాబోలు మీ మధ్య అంత పోటీ!”

నేను మధ్యలో కలిపించుకోబోతే, ఆపి, కొనసాగించింది.

“నా మాటల్లో మీకు తోచినట్టే మీ మాటల్లోంచే నాకు కొత్త విషయం స్ఫురిస్తోంది యివాళ. కొందరు మనుషులు తమకి మళ్ళీ ఏ విధంగానూ జవాబు చెప్పుకోలేని వాళ్ళని పోగుచేస్తారని చెప్పింది మీరే. అదే ఓ గొప్పగా చెప్పుకుంటూంటారని చెప్పింది మీరే. ఇప్పుడు తెలిసింది

ఈ పుస్తకాలంటే మీ కెందుకంత ప్రాణమో... అవి మీ సొంత ఆస్తి.
అట్టలువేసి పేర్లు రాసుకున్నారు. అద్దాల బీరువాలలో తాళాలు వేసి బిగించారు.
మీ కిష్టమైనప్పుడు ఇష్టమైన పద్ధతిలో ఉపయోగిస్తున్నారు. నోరు
లేనివి. నోరెత్తలేనివి. ఇదంతా విజ్ఞానమని మళ్ళీ పెద్దపోజు. ఇంతకంటే
మనుషుల్లో సంబంధాలు నయం కావంటారా!"

ఇంక వినడానికి శక్తిలేదు. గబగబా మేడ దిగిపోయాను.